

# **Opur Adire Wa Apol Age Agiom** **Bho** **Anwunom Atesalonia** **Bho** **Otighom**

Apol amutiom asosi bho da Atesalonika da obhel bha ina odi da waleghemeni iwal egi ogba Ibebi Asugbagba ta Aziba bho. Ina age ma aduom onon da okperekper obhel ma oghuamen i ikubh ogbo ya na emara ma Akraist ya odi ma ise bho. Umutiom asosi bho da abin iwal bodo isar ala kisa uge ma aduom onon.

Aşoran anwunom Atesalonika ya na emara ma Akraist bho ma oghua da ologi imara dawa. Da ologhom ise, bha awa imar do ma omughonyan waleghemeni iwal eruoma ta Akraist. Idi awa iruruan maa Akraist ta amula aru ma onyen, da ebula okua sa awa na esusughudian da obhel ola anwunom ya ilei abar da aruzu dawa imugh, ezin bho awa iruruan maa Akraist ta amula aru ma egbo.

Iyar umara ma Azizos Akraist amugh, sa aputa abetina. Da ebula okua, iyar umara maa Aziba ta abhin ogbo ya na emel ekodu da Azizos aru doyo 4:14. Obha onin aguo ta aro anigha ma ogbo ya imara sa egbika na aponoma bho.

Apol age ma aduom onon ma oleriom etulan doyo, na osebh awa da imara ologi dawa da obhel ola egbika aponoma awa, na onimetan awa ma

ya igboloma ma ebem ologi dawa da omula oru ta Wanwuna na Witenemeni dawa.

### **Arumu idiar ya uge bho**

Apol abhin da ekudum ologi doyo asebh anwunom Atesalonika (1:1-10)

Onuokpe ta Apol na aguo (2:1-16)

Ogba idiar omutiom ka obhel ina adua da Atesalonika (2:17—3:13)

Etuoma na okpereni aguo orugh aghudum ta Aziba (4:1-12)

Eruoma ta Akraist (4:13—5:11)

Ekunuguma akikiom bho (5:12-28)

<sup>1</sup> Ami Apol na Asailas na Atimoti, na oge na oruom inyin ogbo ya na egi ma asosi da Atesalonika bho, ya iro ma anwunom ta Aziba Owede bho na Wanwuna Azizos Akraist maa: “Enoghoman na ekima ero na inyin.”

### **Amarugh na Ologi Imara Anwunom Atesalonika**

<sup>2</sup> Iyar na osebh Aziba na ogboloma inyin kigiel kigiel, sa iyar na osenegi inyin da rasiseiny diyar.

<sup>3</sup> Iyar na oruruan na ogboloma inyin da asiseiny, ma aguo inyin na obhin ologi imara na ogir ogir bho, na aguo etulan dinyin na anu inyin ogir ogir bho, na aguo inyin na okparameni ma ebem ologi dinyin da Wanwuna iyar Azizos Akraist bho.

<sup>4</sup> Arumor na arumarani edighologi diyar ya imara ma Aziba bho, iyar ologhom maa Aziba atulan inyin, sa ason inyin oro anwunom doyo.

<sup>5</sup> Ezin bho, iyar ubhin do ma Ibebi Asugbagba bho da onu kukum oruom inyin, yaa ubaram

na alimon na Emugh Etutu bho na agai amughonyan. Inyin ologhom adol diyar igiel bho iyar uro na inyin bho, na ologh aguo diyar da ebula inyin.

<sup>6</sup> Sa inyin uta ma odighi idiar diyar na ita Wanwuna, ma ola da esadio ibom aligam aruzu eka, bha inyin uda ma asugbagba bho obhin na alibhon ologi wa na adua da Emugh Etutu bho na aru bho.

<sup>7</sup> Ebula okua, inyin na oten anwunom ya ogbo ya na emara ma asugbagba bho da Amesidonia na Akaiya ta eta ma adol bho erugh.

<sup>8</sup> Ebula inyin, onuokpe ta Aziba na osasaragian do da Amesidonia na Akaiya kukum, yaa na omughon odu ologi imara dinyin adizo arisisi. Okua adighi beleni, iyar unwuna do ma abar ola omula ofugh.

<sup>9</sup> Ezin bho, anwunom iye na aguo na egba ma aguo inyin uda iyar ubhin, na aguo inyin utibara da okol royebo iru na okol agai Aziba wa odi da aghudum bho,

<sup>10</sup> na ogon Onyi doyo ma odua da otenainy oru, Onyi doyo Azizos wa ina abeton da omugh bho, wa atenemeni iyar da ibom igam ta Aziba wa na aru bho.

## 2

### *Ogir Ta Apol da Atesalonia*

<sup>1</sup> Arumor na arumarani diyar, inyin ologhom maa, egi diyar wa iyar uru ra uzuan inyin bho na obhe do ma ikpo.

<sup>2</sup> Inyin ologhom aguo ugbikimeni iyar, sa ukiri iyar da Afilipai kisa iyar uten uru dinyin. Da ebla ibom idamaghan bho eka, Aziba anigha iyar alukpo ologi ogba Ibebi Asugbagba ya na edua doyo na eru bho onigha inyin.

<sup>3</sup> Aguo iyar na oleghe inyin bho, bo ma ola iyar ubhin da eka ola amughonyan ibhioma iyar, bodo da ikarabh iwalama, bodo maa, iyar na olege ma oni.

<sup>4</sup> Kpelemen**i** bha, iyar na ogba ma idiar aguo ogbo ya Aziba abeton Ibebi Asugbagba bho alogh da aguo. Iyar uwian do ma obhononmeni rologi anwunom, aten Aziba wa na ada ma rologi diyar na akpon bho.

<sup>5</sup> Inyin ologhom maa iyar ubhin do ma ibhelebbel arunu oru dinyin, bodo maa iyar na obhelebbel na okpegiom adol okuku. Aziba onyoba diyar.

<sup>6</sup> Iyar uwian do ma ote*i* itutumeni da aguo onyiomoroni, ya ta edua dinyin eru, bodo da ipan ogbo.

<sup>7</sup> Aguo iyar uro ma ogbogir ta Akraist bho, akpe iyar obhin adilade ito diyar ote*i* idiar da aguo dinyin na otutumeni iyar, kpelemen**i** bha iyar uro ma aguo igbara anwiiny da esadio dinyin, ma adien aguo onweni na akponom anwiiny doyo bho.

<sup>8</sup> obha onin aguo bho iyar ukponom inyin. Iyar otulan inyin ibom. Ebula okua, iyar ubhin do da onyen ologi ogba ma Ibebi Asugbagba bho kukum onigha inyin, yaa iyar ubaram na aghudum diyar.

<sup>9</sup> Arumor na arumarani, inyin ta orue oruruan

aguo iyar ugbosuum aruzu diyar na ekparama adol, ugir adugalan na etitan, boka iyar uro ma adol da emu oni ma igiel bho iyar uro ugba ma Ibebi Asugbagba ta Aziba unigha inyin bho.

<sup>10</sup> Inyin ronyoba, Aziba onyoba nyen, maa, iyar urughan inyin ogbo ya umara bho, da eabala na igielake, sa abar ola oliom iyar oro do.

<sup>11</sup> Inyin ologhom maa, iyar urughom konikoni inyin aguo owede na arughom anwiiny iyoyo na aguo.

<sup>12</sup> Iyar oleggh inyin, okpomeni ma rologi dinyin, sa ukpon inyin da obhel ikunu, sa unuom ghan inyin orugh amarugh ya ta etutumeni ma Aziba wa abhelegi inyin adighom ani da irileghom, na isosorogian doyo bho.

<sup>13</sup> Opan abar ola iyar na otun na otutumeni ma Aziba bha, inyin unagha ma onuokpe ta Aziba da arunu diyar, sa inyin uda ubhin aguo aro ma onuokpe ta Aziba gai bho, maa onuokpe anwunom emaranwunom do. Sa Aziba na adighi ma ola onuokpe bho na elol nyen da aghudum dinyin ogbo ya umara bho.

<sup>14</sup> Arumor na arumarani diyar, inyin uten anwunom ya ita ma adol ogbo ya imara ma Azizos Akraist da rasosi Azudia bho. Inyin ugbika ma onin adien regbika da aruguo anwunom dinyin aguo rasosi iye igbika da aruguo ogbo Azu bho.

<sup>15</sup> ya igigh Wanwuna Azizos Akraist, sa izegi ma ariwil bho, sa izegi iyar oten odua nyen bho. Odighi idiar dawa idigh do ma Aziba ma ologi, sa ighir ebla anwunom ologi.

<sup>16</sup> Awa na eghaghana iyar ogba Ibebi

Asugbagba bho onigha ogbo ya oro do ma anwiiny arughun Azu, odighi aguo ola awa ta eten. Ka ukpon udighom, bha awa na egir iye kigiel kigiel ma omuzoghodi ikarabh dawa. Yaa isen, igam ta Aziba na aru ra atej awa da ekunuguma.

### *Ibhir Apol onwe obigh anwunom Atesalonia bho*

<sup>17</sup> Arumor na arumarani diyar, iyar ubagina inyin awai (da ipulupul, yaa da ekpo ologi do), ebula okua sa ebhebhia inyin imar idighi iyar, ma ola iyar uwian ibom omula ra obigh inyin adien.

<sup>18</sup> Emar ebhir iyar omula oru dinyin. Ami Apol na aguo amar awian oru ra obigh inyin, yaa Eru bho akigima iyar.

<sup>19</sup> Ehem ologi diyar, na alibhon ologi diyar, na asuo ibo diyar da amisigh ta Wanwuna Azizos ma igiel ina ta aru ka ere? Inyin do kere?

<sup>20</sup> Yii, inyin asuo ibo diyar na alibhon ologi diyar.

## 3

<sup>1</sup> Igiel bho iyar orue mu ma one bho, sa iyar umughonyan maa, iyar oro esi ola iyar da Atens ta abhon apu.

<sup>2</sup> Sa iyar uruom Atimoti umor diyar wa na iyar na ogir ogir ta Aziba, na wa na agba ma ibebi asugbagba ta Akraist na asasaragi bho, ma oru ra oghuamen i ologi imara dinyin na okpomeni rologi dinyin,

<sup>3</sup> boka egbika inyen ko odughumeni ma ologi odi oni inyin. Inyin omar ologhom maa, iye idi regbika ya ta etei iyar bho.

<sup>4</sup> Igiel bho iyar uro na inyin bho, iyar uro ma ogba ogba onigha inyin maa iyar ta ogbika, sa na emite ma okua nyen.

<sup>5</sup> Obha ezin bho igiel bho ami one mu bho, sa ami iruom Atimoti ma oru ra ologhom aguo ologi imara dinyin odi. Ami ighil ka Eru bho na adagian inyin ola ebla ogir diyar na ebhe ma ikpo.

<sup>6</sup> Yaa isen Atimoti na adua dinyin amula aru ra agba ma ibebi asugbagba ya igboloma ma ologi imara dinyin na etulan dinyin anigha iyar. Ina agba anigha iyar maa inyin na oruruan na ogboloma iyar kigiel kigiel, sa ebhebhia iyar na edighi inyin aguo ebhebhia inyin na edighi iyar bho.

<sup>7</sup> Okua adighi beleni, arumor na arumarani diyar, iloghome maa, da esadio inyoghonyogh na aligam aruzu ya na etei iyar bho, maa, ologi imara dinyin na akpomeni ma ologi diyar.

<sup>8</sup> Isen aguo ologi imara dinyin na aghua da Wanwuna bho, bha na anigha iyar emi aghudum.

<sup>9</sup> Iyar ta osebh Aziba eka ma ebula inyin? Iyar na osebh ina ma alibhon ologi wa iyar unwuna da amisigh doyo ma ebula inyin bho.

<sup>10</sup> Adugalan na etitan, iyar na obhin ebla ologi diyar na osiseiny Aziba ma odighi aguo ola iyar ta oru ra obigh inyin adien, onigha inyin idiar ya oghuamen i ologi imara dinyin opeleni aguo odi ma isen bho.

<sup>11</sup> Aziba Owede diyar na aguo, na Wanwuna

ḍiyar Azizos erileghom iyar aru ra ateĩ inyin.

<sup>12</sup> Wanwuna Aziba bho adighi ma aguo ola, emi etulan wa odi da esadio dinyin na ipan ogbo bho, ta agi ma anyu, ma onin aguo iyar utulan inyin uteĩ bho.

<sup>13</sup> Ina akparameni inyin ma aguo ola abar oliom inyin ko oro do, yaa inyin ta oro da ehabala da amisigh ta Aziba Owede diyar, ma igiel Wanwuna Azizos ta aru na ebila anwunom ehabala doyo.

## 4

### *Orugh Adol ya ta Edigh Aziba ma Ologi*

<sup>1</sup> Arumor na arumarani, da okunugiom bha, iloghome maa, iyar na otughumeni inyin aguo orugh adol ya ta edigh Aziba ma ologi, sa inyin na orugh okua nyen. Isen iyar na obhin da adien ta Azizos na olegh inyin, na okparameni ma rologi dinyin, ogir opeleni okua nyen.

<sup>2</sup> Ezin bho, inyin ologhom rakikiom ya iyar ubhin alimon ta Wanwuna Azizos ukikiom inyin bho.

<sup>3</sup> Aziba na abhoroghan inyin obabala. Okua adighi beleni, ighele ma adol ode ema.

<sup>4</sup> Konikoni inyin, asibhom ozu doyo arugh adol ehabala na edim,

<sup>5</sup> oro do ma ola inyin ta obhibhirighan aruzu ya ipesi, ma aguo ogbo ya ologhom do ma Aziba na egir bho.

<sup>6</sup> Da ekal abar onon, oro do ma ola odi oni inyin ta abhin ikoiny agir ikarabh agboloma ma umor, bodo apesiom umarani. Iyar na odia ogba onigha

inyin maa, Aziba ta agbikimeni konikoni ola agir ikarabh ya okua.

<sup>7</sup> Aziba na obhelegi do iyar orugh adol ode ema, yaa iyar orugh aghudum ehabala.

<sup>8</sup> Okua adighi beleni, oni ola agin itughumeni inyen na ogin do ma onyiomoroni, yaa aghel Aziba wa na anigha inyin Emugh Etutu doyo bho.

<sup>9</sup> Ezin ola iyar ta otun oge oruom inyin aguo ola odi ta atulan odi bo, ezin bho inyin na aguo na otughan da aguo ta Aziba ma aguo odi ta atulan odi.

<sup>10</sup> Sa inyin na ogir okua nyen. Yagiagai, inyin na otulan ebla ogbo ya na inyin umara ya odi da Amesidonia bho. Kukum eka, iyar na olegb inyin ogir opeleni okua nyen.

<sup>11</sup> Iguri da iwalama dinyin orugh adol ekima, ma ero ma esi ola inyin, ma ebhin aruguo dinyin egir ogir, ma aguo iyar udia ukikiom inyin bho.

<sup>12</sup> Ka inyin ugir okua sa inyin ta odigh edim da amisigh ogbo ya da etire ya ologhom do ma Wanwuna bho, sa ko oro do ma ola inyin ta obhin oni obem ologi.

### *Eruoma ta Wanwuna bho*

<sup>13</sup> Arumor na arumarani diyar, iyar na obhoroghan inyin onwuna amughonyan ogboloma ogbo ya na emugughu bho, boka inyin ukunu ma ikunu ma aguo anwunom ya onwuna do ma ebem ologi.

<sup>14</sup> Aguo iyar umara ma Azizos amugh sa abetina da omugh bho, obha onin aguo iyar umara maa, igiel ina ta amula aru, Aziba

ta abegion imumugh ya imara ma Azizos da aghudum dawa bho abaram abhin aru.

<sup>15</sup> Iyar na obhin da onuokpe ta Wanwuna bho na ogba na onigha inyin maa, igiel Wanwuna bho ta amula aru, iyar ogbo ya ta oro da aghudum otei igiel ina ta aru bho, ko odia do na ogbo ya na emugughu bho ka otei ina.

<sup>16</sup> Wanwuna bho na aguo ta adua da otenainy asor aru na obom okoroko izul, na izul ta wemu itileduom bho, na okoroko ododue ta Aziba, sa ogbo ya imara ma Akraist kisa imugh bho ta edia ebegina.

<sup>17</sup> Otuonom ise sa Aziba ta akpobh iyar ogbo ya odidia da aghudum da obhel obha bho abhuneni, ka adighom na awa da obughubugh ka etei Wanwuna bho da enainy. Obeton da obhel obha ogi da edia sa iyar ta odigh na Wanwuna bho oro tutun kidudul.

<sup>18</sup> Okua adighi beleni, odi abhin ronuo kpe inyen akpomeni ma ologi ta odi.

## 5

### *Ikokodiane ma egon eruoma ta Wanwuna bho*

<sup>1</sup> Arumor na arumarani, ezin bo ma ola otun oge ogboloma obhel wa idiar inyen ta emite bho oruom inyin.

<sup>2</sup> Ezin bho inyin omar ologhom maa Adama ta Aziba bho ta aru ma aguo ogba ma adugalan.

<sup>3</sup> Igiel anwunom na egba maa, "Kabar kabar odi da ekima na da eko," bha adugh ta aru ra atej awa ma awai ma aguo iguna na atej ani eghun, sa awa ko orue do emizan.

<sup>4</sup> Yaa inyin arumor na arumarani dami bo da azim, ma ola Adama ta Wanwuna bho ta aru ra abol inyin uman ma aguo ogba.

<sup>5</sup> Ebla inyin anwiiny ebalabal na etitan adio. Iyar iya adugalan adio na azim do.

<sup>6</sup> Okua adighi beleni, iyar okodu do ma aguo ipan ogbo, yaa, iyar oro ma omom okpon okimeni ma aruzu.

<sup>7</sup> Ogbo ya na ekodu ma adila na ekodu ma adugalan, sa idamamin bho na eda na ebhughudian adugalan.

<sup>8</sup> Yaa aguo iyar uro ma anwiiny etitan bho, iyar okimeni ma aruzu. Iyar ologian ologi imara na etulan ka ekpeke-egham, ozuoma ma ebem ologi itenemeni ka eghoiy-egham.

<sup>9</sup> Ezin bho, Aziba na odin do iyar obigh aligam aruzu igam doyo ason iyar, yaa atun iyar otei itenemeni da Wanwuna Azizos Akraist.

<sup>10</sup> Ina amugh anigha iyar aguo ola iyar ta odigh na ina orughan\*, da obhel ola iyar odi da aghudum, bodo da obhel ola iyar na omugughu eka.

<sup>11</sup> Okua adighi beleni, odi akpomeni ma ologi ta odi, alogh aguo anigha ma oninonino, ma aguo inyin na ogir isen bho.

### *Akikiom wa ekunuguma bho*

<sup>12</sup> Arumor na arumarani, iyar na olegb inyin olelegi ogbo ya na egir ibom da esadio dinyin bho, sa na erileghom, na etughumeni inyin aguo orugh aghudum igielake onigha Wanwuna bho.

---

\* 5:10 5:10 Orughan odedian

13 Ibhine awa ma etuom abar ma etulan awa da ebula ogir dawa. Ekima aro da esadio dinyin.

14 Arumor na arumarani, iyar na okparameni na ogba na onigha inyin maa, ikikiome ma igbuorogbuor, ma ekpomeni ma ogbo ya na eku ma adien bho, ma elogh aguo ma enigha ma ogbo ya na edugh bho, ma ene ma egboloma konikoni.

15 Iwiane ma aguo ola odi ko ode do ma odi ma olo, yaa idighi odi agir abar wa abhon ogir bho anigha ma odi na ebila ipan ogbo.

16 Iro da alibhon ologi kigiel kigiel.

17 Isiseinye ma ebila igiel.

18 Kabar kabar ola amite, isebhe ma Aziba. Ezin bho onon abar wa Aziba na abhorogh inyin ogir bho, da aguo inyin uro ma iya Azizos Akraist bho.

19 Oni ko odughumeni ma Emugh etutu bho.

20 Oni ko okiri ma iwowa.

21 yaa ida kabar kabar ekpon, ma eda ma iya ibhon bho ma ebhin,

22 ma eghel kadien kadien ikarabh.

23 Aziba wa aro ma Aziba ekima bho na aguo, ababalameni inyin da ebila rekai aghudum dinyin, da emugh, da eloghoman ozu, na da ipulupul ozu. Aziba aguri inyin aguo ola ko obigh do ma abar ola oliom inyin ma igiel Azizos Akraist ta amula aru.

24 Ina wa abhelegi inyin bho na asibh oguan, sa ta agir aguo agba bho.

25 Arumor na arumarani, isiseinye ma enigha iyar.

26 Ipurane ma ebila anwunom ta Aziba da alibhon ologi na etulan.

27 Ami na akparameni na abhin da alimon ta

Wanwuna bho na aruom inyin osen adire alebh  
onon onigha ebla ogbo ya imara ina bho.

<sup>28</sup> Enoghoman ta Wanwuna iyar Azizos Akraist  
ero na inyin.

## **Abureni NT Portions**

### **Abureni: Abureni NT Portions (New Testament)**

copyright © 2022 Luke Initiative for Scripture Translation and The Seed Company

Language: (Abureni)

Contributor: The Seed Company

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2025-07-02

---

PDF generated using Haiola and XeLaTeX on 26 Jul 2025 from source files dated 2 Jul 2025

da8f49e1-c3f7-5ace-89bc-41f9f7389321